

śrīḥ

*śrīmate nigamāntamahādeśikāya namaḥ
śrīmān veṅkaṭanāthāryaḥ kavitārkikakesarī |
vedāntācāryavaryo me sannidhattāṃ sadā hr̥di ||*

śrīmadvālmīkīyarāmāyaṇam

|| sundarakāṇḍam ||

tricatvāriṃśaḥ sargaḥ

This document has been prepared by*

Sunder Kidāmbi

with the blessings of

śrī raṅgarāmānuja mahādeśikan

His Holiness śrīmad āṇḍavan of śrīraṅgam

*This was typeset using L^AT_EX and the **skt** font.

śrīḥ
śrīsītārāmābhyāṃ namaḥ
śrīmate rāmānujāya namaḥ

॥ *sundarakāṇḍam* ॥
tricatvāriṃśaḥ sargaḥ

hanumatā caityaprāsādasya vidhvaṃsastadrakṣakāṇām vadhaśca
tataḥ sa kiṅkarān hatvā hanūmān dhyānamāsthitaḥ |
vanam bhagnaṃ mayā caityaprāsādo na vināśitaḥ || 5.43.1 ||

tasmāt prāsādamadyaivamimaṃ vidhvaṃsayāmyaham |
iti sañcintya hanumān manasādarśayan balam || 5.43.2 ||

caityaprāsādamutplutya meruśṛṅgamivonnatam |
āruroha hariśreṣṭho hanūmān mārutātmajaḥ || 5.43.3 ||

āruhya girisaṅkāśaṃ prāsādaṃ hariyūthapaḥ |
babhau sa sumahātejāḥ pratisūrya ivoditaḥ || 5.43.4 ||

sampradhṛṣya ca durdharṣaścaityaprāsādamunnatam |
hanūmān prajvalāllakṣmyā pāriyātropamo'bhavat || 5.43.5 ||

sa bhūtvā sumahākāyaḥ prabhāvān mārutātmajaḥ |
dhṛṣṭamāsphoṭayāmāsa laṅkāṃ śabdena pūrayan || 5.43.6 ||

tasyāsphoṭitaśabdena mahatā śrotraghātinā |
peturvihāṅgamāstatra caityapālāśca mohitāḥ || 5.43.7 ||

astravijjayatāṃ rāmo lakṣmaṇaśca mahābalaḥ |
rājā jayati sugrīvo rāghaveṇābhipālitaḥ || 5.43.8 ||

dāso'haṃ kosalendrasya rāmasyākliṣṭakarmaṇaḥ |
hanūmān śatrusainyānām nihantā mārutātmajaḥ || 5.43.9 ||

na rāvaṇasahasraṃ me yuddhe pratibalaṃ bhavet |
śilābhiśca praharataḥ pādapaiśca sahasraśaḥ || 5.43.10 ||

dharṣayitvā purīṃ laṅkāmahivādya ca maithilīm |
samṛddhārtho gamiṣyāmi miṣatāṃ sarvarakṣasām || 5.43.11 ||

emuktvā mahākāyaścaityastho hariyūthapaḥ |
nanāda bhīmanirhrādo rakṣasāṃ janayan bhayam || 5.43.12 ||

tena nādena mahatā caityapālāḥ śataṃ yayuḥ |
grhītvā vividhānastrān prāsān khadgān paraśvadhān || 5.43.13 ||

visṛjanto mahākāyā mārutiṃ paryavārayan |
te gadābhirvicitrābhiḥ parighaiḥ kāñcanāṅgadaiḥ || 5.43.14 ||

ājagmurvānaraśreṣṭhaṃ bāṇaiścādityasannibhaiḥ |
āvarta iva gaṅgāyāstoyasya vipulo mahān || 5.43.15 ||

parikṣipya hariśreṣṭhaṃ sa babhau rakṣasāṃ gaṇaḥ |
tato vātātmajaḥ kruddho bhīmarūpaṃ samāsthitaḥ || 5.43.16 ||

prāsādasya mahāṃstasya stambhaṃ hemapariṣkṛtam |
utpāṭayitvā vegena hanūmān mārutātmajaḥ || 5.43.17 ||

tatastaṃ bhrāmayāmāsa śatādhāraṃ mahābalaḥ |
tatra cāgniḥ samabhavat prāsādaścāpyadahyata || 5.43.18 ||

dahyamānaṃ tato drṣṭvā prāsādaṃ hariyūthapaḥ |
sa rākṣasaśataṃ hatvā vajreṇendra ivāsurān || 5.43.19 ||

antarikṣasthitaḥ śrīmānidaṃ vacanamabravīt |
mādrṣānāṃ sahasrāṇi visṛṣṭāni mahātmanām || 5.43.20 ||

balināṃ vānarendrāṇāṃ sugrīvavaśavartinām |
aṭanti vasudhāṃ kṛtsnāṃ vayamanye ca vānarāḥ || 5.43.21 ||

daśanāgabalāḥ kecit kecid daśaguṇottarāḥ |
kecinnāgasahasrasya babhūvustulyavikramāḥ || 5.43.22 ||

santi caughabalāḥ kecit santi vāyubalopamāḥ |
aprameyabalāḥ kecit tatrāsan hariyūthapāḥ || 5.43.23 ||

īdrgvidhaistu haribhirvrto dantanakhāyudhaiḥ |
śataiḥ śatasahasraiśca koṭibhiścāyutairapi || 5.43.24 ||

āgamiṣyati sugrīvaḥ sarveṣāṃ vo niṣūdanāḥ |
neyamasti purī laṅkā na yūyaṃ na ca rāvaṇaḥ |
yasya tvikṣvākuvīreṇa baddhaṃ vairam mahātmanā || 5.43.25 ||

|| ityārṣe śrīmadrāmāyaṇe vālmīkīye ādikāvye
sundarakāṇḍe tricatvāriṃśaḥ sargaḥ ||